

93148- ایک چینی باشندہ کا افطاری کے وقت کے متعلق سوال

سوال

میں چائے میں زیر تعلیم ہوں، اور جس شہر میں رہتا ہوں وہ مغربی جانب سے پہاڑوں میں چھپا ہوا ہے، اور یہاں کے مسلمان باشندے انٹرنیٹ ویب سائٹ سے لیے گئے اوقات کے مطابق افطاری کرتے ہیں، لیکن میں سورج کی ٹکیا کا خیال رکھتا ہوں، اور جب سورج پہاڑوں کے پیچھے چپ جاتا ہے تو میں افطار کر کے نماز مغرب ادا کر لیتا ہوں تاکہ افطاری جلد کرنے کی سنت پر عمل ہو سکے، اور یہودیوں کی مخالفت ہو، تو کیا میرا یہ عمل صحیح ہے؟
یا کہ میرے لیے یہ ضروری ہے کہ میں کسی بلند جگہ جو پہاڑوں کے مساوی ہو چڑھ کر سورج غائب ہونا دیکھنا ضروری ہے؟

پسندیدہ جواب

اوقات نماز وغیرہ کے ان کیلنڈروں پر اعتماد کرنا اس وقت تک جائز ہے جب تک ان کا غلط ہونا ثابت نہ ہو جائے، اور نماز فجر کے متعلق تو ان میں سے اکثر غلط ہی ہوتے ہیں، اگرچہ ہم سب کو غلط نہ کہیں اور بعض اوقات نماز کیلنڈروں میں عشاء کی نماز کا وقت بھی صحیح نہیں ہوتا لیکن نماز مغرب کے متعلق تو اس میں غلطی قلیل ہی ہوتی ہے؛ کیونکہ عام لوگوں کے لیے بھی اس کا وقت صحیح معلوم کرنا آسان ہوتا ہے، اور اس کے لیے سورج غروب ہونے کا خیال رکھ کر اس کیلنڈر کی غلطی کو صحیح کیا جاسکتا ہے۔
بہر حال غروب شمس کی علامت جس سے روزہ دار کا روزہ افطار ہو جاتا ہے، اور اس سے نماز مغرب کا وقت شروع ہوتا ہے یہ ہے کہ:

حقیقتاً افق میں سورج کی ٹکیا غائب ہو جائے، نہ کہ وہ کسی پہاڑ یا عمارت کے پیچھے چھپے۔

صحابہ کرام نے غروب کا وقت بیان کرتے ہوئے سورج کو چھپ جانے سے تعبیر کیا ہے، اور اس کے متعلق ان کے الفاظ مختلف وارد ہیں:

بعض نے غابت الشمس "یعنی سورج غائب ہو گیا، کے لفظ بولے ہیں۔

اور کوئی صحابی "توارت بالجباب" یعنی پردہ کے پیچھے چھپ گیا کے لفظ بولے ہیں۔

اور تیسرا صحابی "وجبت الشمس" کے لفظ بولتا ہے، اور یہ سب الفاظ ایک ہی معنی یعنی سورج کی پوری ٹکیا غائب ہونے پر دلالت کرتے ہیں۔

آپ کے لیے ضروری نہیں کہ آپ کسی بلند جگہ یا پہاڑ پر چڑھ کر سورج کی ٹکیا غائب ہوتے دیکھیں، بلکہ اس سے مراد یہ ہے کہ جس جگہ آپ ہیں، وہاں سے سورج کی ٹکیا افق میں غائب ہو جائے۔

لیکن سورج کا صرف پہاڑ کے پیچھے چھپ جانا سورج غائب ہونا شمار نہیں ہوگا، اور اس چیز کو مد نظر رکھتے ہوئے کہ جس جگہ آپ ہیں وہاں پہاڑوں کی وجہ سے آپ غروب شمس کا وقت معلوم نہیں کر سکتے، تو غروب شمس کو دوسری علامت کے ذریعہ سے معلوم کیا جاسکتا ہے جو کہ مشرق کی جانب سے اندھیرا آنا ہے اور رسول کریم صلی اللہ علیہ وسلم نے اسے درج ذیل حدیث میں بیان کیا ہے۔

عمر بن خطاب رضی اللہ تعالیٰ عنہ بیان کرتے ہیں کہ رسول کریم صلی اللہ علیہ وسلم نے فرمایا:

"جب اس (مشرق کی) طرف سے رات آجائے، اور اس (مغرب کی) طرف سے دن چلا جائے اور سورج غروب ہو جائے تو روزہ دار کا روزہ افطار ہو گیا"

صحیح بخاری حدیث نمبر (1954) صحیح مسلم حدیث نمبر (1100).

امام نووی رحمہ اللہ کہتے ہیں :

"قولہ صلی اللہ علیہ وسلم : "اقل الليل, اذبر النصار, اور غربت الشمس" علماء رحمہم اللہ کہتے ہیں : یہ تینوں ایک دوسرے کے معانی کو شامل ہیں، اور نبی کریم صلی اللہ علیہ وسلم ان سب الفاظ کو جمع اس لیے کیا ہے کہ ہو سکتا ہے کوئی کسی وادی وغیرہ میں ہو اور اسے سورج غروب ہوتا ہوا نظر نہ آئے، تو وہ روشنی ختم ہونے اور اندھیرا ہونے پر اعتماد کرے، واللہ تعالیٰ اعلم"

اور اگر یہ بھی ممکن نہ ہو تو موجودہ کلینڈروں اور جنتری وغیرہ میں اوقات نماز پر اعتماد کرنے میں کوئی حرج نہیں، کیونکہ کم از کم یہ تو فائدہ دیتی ہے کہ نماز کا وقت شروع ہو چکا ہے، لیکن اگر یہ غلط ثابت ہو جائے تو پھر جنتری وغیرہ پر اعتماد نہیں کیا جائیگا۔

واللہ اعلم.